



*T*l-konvoj ta' Santa Marija b'rabta mal-Maltin u mal-Gudjani

Il-gzejjer Maltin fi żmien l-Ingliżi kellhom ekonomija ta' fortizza (*fortress economy*) jiġifieri ekonomija li kienet totalment tiddependi fuq in-nefqa li l-Ingliżi kienu jagħmlu f'Malta. Hafna drabi, din in-nefqa kienet tizdied sostanzjalment fi żmien ta' gwerer; għalhekk il-gzejjer Maltin kienu jmorru ekonomikament tajjeb fi żmien ta' gwerer għax kienu jizdiedu l-impjegji fit-tarzna biex tintlaħaq id-domanda tas-servizzi navali. Il-portijiet ta'Malta flimkien mat-tarzna kienu



It-tarzna u l-Port l-Kbir (commons.wikimedia.org)


dejjem ikunu mfawrin bix-xogħol fi żmien xi gwerra. Malta, bħala kolonja tal-Ingliżi, kienet il-bażi navali primarja tagħhom fil-Mediterran u b'hekk, il-Port il-Kbir u t-tarzna kienu jintużaw għat-tiswijiet fuq il-vapuri, *refuelling*, waqtiet ta' serħan għal-baħrin u għall-ħażna tal-merkanzija. Biss, din is-sitwazzjoni kienet għal kollox tinbidel wara li kienet tispicċa xi gwerra u fi żmien ta' paċi. Hafna Maltin kienu jispiċċaw bla xogħol u bla flus u din is-sitwazzjoni kienet tnikket ħafna lill-poplu tagħna tant li wara l-Ewwel Gwerra Dinjija, il-Maltin irribellaw kontra l-Ingliżi fis-7 ta' Ġunju tal-1919. Sfortunatament, dakinhar erba' Maltin gew maqtula mill-Ingliżi.

It-Tieni Gwerra Dinjija kienet gwerra miggielja fuq l-ideologiji politiċi estremi li nibtu fl-Ewropa wara l-Ewwel Gwerra Dinjija. Hitler u n-Nazzizmu kienu ħakmu lill-Ġermanja filwaqt li Mussolini kien ha r-renju assolut tal-Italja. Bħalma dejjem

għara fl-istorja, l-estremizmu jwassal għal kunflitti bejn in-nazzjonijiet kif fil-fatt għara fl-1939 meta bdiet it-Tieni Gwerra Dinjija. F'din il-Gwerra, il-Ġermanja u l-Italja ggiieldu kontra Franza u l-Ingilterra.

Billi f'dak iż-żmien, Malta kienet kolonja tal-Ingliżi, il-Maltin kienu wkoll involuti f'din il-gwerra. Imma għall-kuntrarju tal-Ewwel Gwerra Dinjija meta Malta kellha rwol indirett u sekondarju, f'din il-gwerra, Malta kienet direttament involuta u bbumbardjata minn bombi Ġermaniżi u Taljani. Skont iċ-ċensiment tal-1931, kien hemm 30 haddiem Gudjan jahdem it-tarzna. Biss, din iċ-ċifra zgur żdiedet meta bdiet il-Gwerra.¹

L-attakki bil-bombi fuq Malta bdew lejn tmien l-1940, żmien li fih pajjiżna serva bħala bażi importantissima għall-Ingliżi. L-attakki mill-arju kienu direttament fuq it-tarzna, il-Port, il-Belt Valletta u l-ibliet tal-madwar fosthom it-tlett ibliet. L-għan ta' dawn l-attakki mill-arju kien li jeqirdu t-tarzna u l-bastimenti navali Ingliżi li kienu jinsabu hemm. Sfortunatament, hafna bini spicċa distrutt u eluf ta' Maltin tilfu ħajjithom innocentament. Ix-xelters li kienu thaffru taħt



It-teatru Rjal distrutt bil-bombi tal-għadu (www.pininterest.com)

1. Camilleri Charlene (2007), *A Study in Local History Since 1800: Gudja*






l-art għenu mhux ftit biex isalvaw ħafna Maltin, fosthom Gudjani waqt li kienu qegħdin jiġu bbumbardjati minn xita ta' bombi, speċjalment bombi li kienu jitwaqqgħu minn piloti Ġermaniżi. Sa minn sena wara, fl-1941, f'pajjiżna bdiet tinħass l-iskarsezza tal-ikel. Tant kemm hu hekk li kellhom jitwaqqfu l-*victory kitchens* fl-irħula Maltin biex ikunu jistgħu jtaffu xi ftit il-ġuħ li kien hawn f'Malta.

F'Ġunju tal-1942, l-Ingilterra bagħtet Konvoj bil-provvisti neċessarji lejn Malta, iżda dan kien inqered mill-bombi tal-ġhadu. Il-konvoj ta' Santa Marija telaq nhar it-3 t'Awwissu u kien magħmul minn 14-il vapur, fosthom it-tanker Ohio. Kull vapur kien qed iġorr dqiq, petrol, u *fuel* biżżejjed għal erba' xhur. Din il-missjoni, meqjusa importanti, inżammet sigrieta u sakemm il-konvoj resaq lejn Sqallija, il-vjaġġ mexa ħarir. Izda disat ijiem wara t-tluq ta' dan il-konvoj, il-Ġermaniżi u t-Taljani attakkaw il-bastimenti u disa' vapuri spicċaw mgħarrqa.

Nhar il-festa ta' Santa Marija tal-1942, is-Sibt filgħodu, bejn it-tmienja u d-disgħa ta' filgħodu, deher mill-bogħod it-tanker Ohio nofsu mgħarrqa minhabba l-attakki horox fuqu. Mal-Ohio daħal ukoll il-vapur merkantili 'Brisbane star'. B'hekk, il-konvoj ta' Santa Marija kien irnexxielu jwassal il-provvisti neċessarji għall-Maltin, fosthom għall-Gudjani. L-Ohio gie rmunkat taħt l-għolja ta' Kordin fejn tbattal u wara gie rmunkat lejn il-Forti Rinella taħt il-Forti Rikażli.



Il-Maltin jifirħu kif raw il-vapuri tal-konvoj deħlin fil-port (www.tvn.com.mt)

Wara l-Gwerra, nofs it-tanker Ohio gie rmunkat u mgħarrqa daqs għaxar mili 'l barra mill-Port il-Kbir, bin-nofs l-ieħor ittiehed 'l barra mill-irdumijiet ta' Had-Dingli lejn in-naħat ta' Filfla.

Bejn l-1940 u l-1944 kien hemm 17- il konvoj bid-destinazzjoni tagħhom tkun Malta. Uħud minnhom waslu, oħrajn le, iżda l-aktar li jibqa' minqux fl-istorja tagħna huwa dak ta' Santa Marija, u ħafna emmnu li l-fidi u t-talb lill-Madonna kien mismugh propju fil-festa tagħha, meta Malta kienet f'salib it-toroq bejn li ċċedi jew tibqa' fuq saqajha. L-istorja tat raġun lid-determinazzjoni ta' Malta. Tant kemm hu hekk li x-xahar ta' wara fit-13 ta' Settembru, Malta giet ipprezentata formalment bil-George Cross għall-



L-għotja tal-George Cross lill-Maltin għal-qlubija lill-Maltin urew waqt il-gwerra (www.iwm.org.uk)

qlubija u l-kuraġġ li wera l-poplu Malti fil-qilla tal-Gwerra. Is-simbolu tal-qlubija li wrew il-Maltin matul din il-gwerra gie mqieghed u minqux fil-bandiera Maltija biex kulhadd ikun jaf bil-kuraġġ tal-Maltin u biex il-generazzjonijiet futuri jibqgħu jiftakru. Mela ejjew nfahħru u nqimu lil Santa Marija li daħlet għall-Maltin f'dawn il-mument iebesin u li dejjem tħares u tipprotegi lill-Maltin u lill-Gudjani. Viva Santa Marija!

Charlene Abela, B. A. (Hons) History, PGCE, M. A. (EU studies)

